

ৰাজনীতিবিদ সকলৰ বিৰুদ্ধে ৰুজু হোৱা গোচৰসমূহৰ খৰতকীয়া নিষ্পত্তি কৰিবলৈ কমেও ১২ খন বিশেষ আদালত স্থাপন কৰাৰ বাবে কেন্দ্ৰীয় চৰকাৰে উচ্চতম ন্যায়ালয়ক অনুৰোধ জনাইছে। কেন্দ্ৰীয় ন্যায় আৰু আইন মন্ত্ৰালয়ে সৰ্বোচ্চ ন্যায়ালয়ক দাখিল কৰা শপতনামা যোগে এই কথা প্রকাশ কৰে। এইখিনিতে উল্লেখ কৰিব পাৰি যে, যোৱা মাহত ন্যায়ালয়ে ২০১৪ চনৰ সাধাৰণ নিৰ্বাচনৰ সময়ত ৰাজনীতিবিদসকলে তেওঁলোকৰ মনোনয়ন পত্ৰত দাখিল কৰা ঘোষণা পত্ৰৰ আধাৰত বিভিন্ন গোচৰত অভিযুক্ত এহেজাৰ পাঁচশ ৮১ গৰাকী বিধায়ক আৰু সাংসদৰ সন্দৰ্ভত বিস্তৃত বিৱৰণ দাখিল কৰিবলৈ কেন্দ্ৰক নিৰ্দেশ দিছিল। ইয়াৰ উপৰিও এবছৰৰ ভিতৰত নিষ্পত্তি হোৱা গোচৰসমূহৰ লগতে দোষী সাব্যস্ত হোৱা অথবা খালাচ দিয়া গোচৰসমূহৰ বিষয়ে ন্যায়ালয়ক অৱগত কৰিবলৈও সৰ্বোচ্চ ন্যায়ালয়ে নিৰ্দেশ দিছিল। এই নিৰ্দেশনাৰ পৰিপ্ৰক্ষিতত কেন্দ্ৰই দাখিল কৰা শপতনামাত এবছৰৰ বাবে ৮ কোটি টকা ব্যয় সাপেক্ষে ১২ খন বিশেষ আদালত গঠন কৰাৰ বিষয়ে পৰামৰ্শ আগবঢ়োৱাৰ লগতে বিচাৰাধীন গোচৰসমূহৰ বিষয়ে বিভিন্ন তথ্য সংগ্ৰহ কৰিবলৈও অতিৰিক্ত সময় বিচাৰি আবেদন জনায়।

**000000**

কেন্দ্ৰীয় চৰকাৰে বিভিন্ন কল্যাণকামী আঁচনিৰ সৈতে আধাৰ বাধ্যতামূলকভাৱে সংযোগ কৰাৰ বিৰুদ্ধে জনোৱা আবেদনসমূহৰ ওপৰত কাইলৈ ৫ জন ন্যায়াধীশৰে গঠিত সাংবিধানিক বিচাৰপীঠে শুনানী গ্ৰহণ কৰিব। মুখ্য ন্যায়াধীশ দীপক মিশ্ৰ আৰু ন্যায়াধীশ এ এম খাণ্ডেলকাৰ আৰু ডি ৰাই চন্দ্ৰচূড়ৰ দ্বাৰা গঠিত খণ্ড বিচাৰপীঠে আজি এই কথা প্রকাশ কৰি কয় যে, কেন্দ্ৰীয় চৰকাৰৰ এই সিদ্ধান্তৰ বিৰুদ্ধে প্ৰতিকাৰ বিচাৰি জনোৱা আবেদনসমূহৰ ওপৰত কাইলৈ বিয়লি ২ বজাত বৃহৎ বিচাৰপীঠে শুনানী ল'ব। উল্লেখযোগ্য যে, যোৱা সপ্তাহত কেন্দ্ৰীয় প্ৰত্যক্ষ কৰ ব'ৰ্ডে পেনকাৰ্ডৰ সৈতে আধাৰ সংযোগৰ সময়সীমা অহা বছৰ ৩১ মাৰ্চলৈকে বৃদ্ধি কৰাৰ কথা ঘোষণা কৰিছে। অন্যহাতে উচ্চতম ন্যায়ালয়ে ব্যক্তিগত গোপনীয়তাৰ অধিকাৰক মৌলিক অধিকাৰ বুলি ন্যায্যতা প্ৰদান কৰাৰ পিছত আধাৰৰ বৈধতাক লৈ প্ৰত্যাহ্বান জনোৱা আবেদনসমূহত বেংক একাউন্ট আৰু মোবাইল নম্বৰৰ সৈতে আধাৰ সংযোগৰ বিষয়টো অবৈধ আৰু অসাংবিধানিক বুলি অভিযোগ উত্থাপিত হৈছে।

**000000**

অৰুণাচল প্ৰদেশকে ধৰি সমগ্ৰ উত্তৰ পূৰ্বাঞ্চলৰ আন্তঃগাঁথনিৰ বিকাশ সাধন কৰিবলৈ কেন্দ্ৰ প্ৰতিশ্ৰুতিবদ্ধ বুলি কেন্দ্ৰীয় প্ৰতিৰক্ষা দপ্তৰৰ ৰাজ্যমন্ত্ৰী সুভাষ ৰামৰাও ভামৰেই সদৰি কৰে। কালি নামনি দিবাংভেলী জিলাত ইজে নদীৰ ওপৰত ৰয়িং সোণলী পথৰ তিনিশ মিটাৰ দৈৰ্ঘ্যৰ দেওপানী দলং উদ্বোধন কৰি দিয়া ভাষণত কেন্দ্ৰীয় মন্ত্ৰীয়ে এই কথা প্রকাশ কৰি কয় যে, প্ৰচুৰ সমভাৱনা থকা অৰুণাচলে দক্ষিণ পূব এছিয়াৰ সৈতে বাণিজ্যিক সমন্ধ গঢ়ি তোলাৰ পথ প্ৰশস্ত কৰি তুলিব। এই দলংখনৰ যোগেদি চীন আৰু ভাৰত সীমান্তইদি প্ৰতিৰক্ষাৰ সা-সঁজুলিসমূহ সৰবৰাহৰ ক্ষেত্ৰতো সহায়ক হ'ব বুলি তেওঁ সদৰি কৰে। ইয়াৰ উপৰিও কেন্দ্ৰীয় মন্ত্ৰীগৰাকীয়ে ৰয়িং কৰণোপায়া পথৰ ১৪০ মিটাৰ দৈৰ্ঘ্যৰ ইঞ্জুপানী দলংখনো উদ্বোধন কৰে। এই দলংখন ৰয়িং আৰু তেজুৰ মাজত যাতায়াত ব্যৱস্থাত গুৰুত্বপূৰ্ণ হিচাপে বিবেচিত হ'ব বুলি তেওঁ আশা প্রকাশ কৰে।

**000000**

ভাৰতৰ সংসদ ভৱনত ২০০১ চনত ১৩ ডিচেম্বৰত সংঘটিত সন্ত্ৰাসবাদী আক্ৰমণত প্ৰাণআহুতি দিয়া শ্বহীদসকলৰ প্ৰতি আজি গভীৰ শ্ৰদ্ধাঞ্জলী জ্ঞাপন কৰা হয়। এই উপলক্ষে সংসদ ভৱনত আয়োজিত শ্ৰদ্ধাঞ্জলী অনুষ্ঠানত শাসক তথা বিৰোধী দলৰ সদস্যসকলে একগোট হৈ শ্বহীদলৈ গভীৰ শ্ৰদ্ধা নিবেদন

কৰে। এই অনুষ্ঠানত প্ৰধানমন্ত্ৰী নৰেন্দ্ৰ মোডী, ৰাজ্যসভাৰ অধ্যক্ষ ভেংকয়া নাইডু, লোকসভাৰ অধ্যক্ষ সুমিত্ৰা মহাজনকে ধৰি উপস্থিত সাংসদ আৰু বিভিন্ন ৰাজনৈতিক দলৰ নেতাসকলে পুষ্পাঞ্জলী অৰ্পণ কৰে। উল্লেখযোগ্য যে, ১৬ বছৰ পূৰ্বে সন্ত্ৰাসবাদী সংগঠন লক্ষৰ-এ-তৈয়বাৰ ৫ জন সশস্ত্ৰ সন্ত্ৰাসবাদীয়ে সাংসদৰ ওপৰত চলোৱা আক্ৰমণত ৮ জন নিৰাপত্তাৰক্ষী আৰু এগৰাকী কৰ্মচাৰীকে ধৰি ৯ জন লোক শহীদ হোৱাৰ লগতে ১৫ জনৰো অধিক লোক আহত হৈছিল।

000000

সাংসদৰ শীতকালীন অধিবেশন অনুষ্ঠিত হোৱাৰ আগমূহূৰ্তত কাইলৈ কেন্দ্ৰীয় চৰকাৰে এক সৰ্বদলীয় বৈঠকৰ আহ্বান জনাইছে। কেন্দ্ৰীয় সাংসদীয় পৰিক্ৰমা মন্ত্ৰালয়ে সাংসদৰ উভয় সদনতে প্ৰতিনিধি থকা মুখ্য ৰাজনৈতিক দলসমূহৰ নেতাসকললৈ বৈঠকৰ বাবে নিমন্ত্ৰণ প্ৰেৰণ কৰিছে। অহা ১৫ ডিচেম্বৰৰ পৰা ৫ জানুৱাৰীলৈকে সৰ্বমুঠ ১৪ দিনৰ বাবে শীতকালীন অধিবেশন অনুষ্ঠিত হ'ব। গুজৰাট বিধানসভা অধিবেশনৰ নিৰ্বাচনৰ পূৰ্বে বহু বিষয় উত্থাপিত হোৱাৰ শংকা কৰি শাসনাধিষ্ঠিত বিজেপিয়ে অধিবেশনৰ কাৰ্য্যক্ৰম পিছুৱাইছে বুলি বিৰোধী দলে দাবী কৰিছে। এইবাৰ অধিবেশনত ইনচলভেন্সি কোড আৰু বন আইনৰ সংশোধনীৰ ওপৰত দুখন অধ্যাদেশ সাংসদত অনুমোদনৰ বাবে উত্থাপন কৰা হ'ব।

000000

শিৱসাগৰৰ নাট্য মন্দিৰত আজি বিজেপিৰ সভাপতি ৰঞ্জিত দাসে এখন দলীয় সভাত অংশগ্ৰহণ কৰে। বিজেপিৰ বিধায়ক নোহোৱা সমষ্টিসমূহ পৰিভ্ৰমণ কৰি আগন্তুক পঞ্চায়ত নিৰ্বাচনৰ বাবে বিজেপিৰ কৰ্মকৰ্তাক উৎসাহিত কৰাৰ উদ্দেশ্যে আয়োজিত সভাত সভাপতিগৰাকীয়ে মন্ত্ৰীসভা সমপ্ৰসাৰণৰ বিষয়ত মুখ্যমন্ত্ৰীক আহ্বান জনোৱা বুলি জানিবলৈ দিয়ে। আনহাতে হিন্দু বাংলাদেশী নাগৰিকত্বৰ সমপৰ্কে বৰাক উপত্যকা সমন্বয়ৰক্ষী সমিতিৰ পৰিৱৰ্তে বিজেপিয়ে চয়ন সমিতিৰ সাক্ষ্য গ্ৰহণৰ পাছতহে সিদ্ধান্ত গ্ৰহণ কৰিব বুলি প্ৰকাশ কৰে। আনহাতে দলটোৱে আগন্তুক পঞ্চায়ত নিৰ্বাচন অকলেই খেলাৰ সিদ্ধান্ত লোৱা বুলি ব্যক্ত কৰে।

000000

ডিব্ৰুগড় জিলা উপায়ুক্তৰ কাৰ্যালয়ৰ প্ৰশিক্ষণ কেন্দ্ৰত আজি ৰাজ্য চৰকাৰৰ টেন্সফৰমেশ্বন এণ্ড ডেভলেপমেন্ট বিভাগৰ উদ্যোগত ৰাজ্য চৰকাৰৰ বহনক্ষম উন্নয়নৰ লক্ষ্যসমূহৰ ওপৰত এক প্ৰশিক্ষণ কাৰ্যসূচী অনুষ্ঠিত হয়। জিলা উপায়ুক্ত লয়া মাদুৰী আৰু জিলা উন্নয়ন আয়ুক্ত যাদৱ শইকীয়াৰ উপস্থিতিত অনুষ্ঠিত এই কাৰ্যসূচীত বিভিন্ন চৰকাৰী বিভাগৰ মুৰব্বী বিষয়াসকল উপস্থিত থাকে। এই কাৰ্যসূচীত ৰাজ্য চৰকাৰে বিভিন্ন বিভাগৰ মাজত সমন্বয় ৰক্ষাৰ জৰিয়তে ৰাজ্যৰ পৰা দৰিদ্ৰতা নিৰ্মূল, গুণগত শিক্ষা, সুস্বাস্থ্য আদিকে ধৰি ১৭ টা বহনক্ষম উন্নয়নৰ লক্ষ্যত উপনীত হোৱাৰ বাবে ল'বলগীয়া ব্যৱস্থাৱলীৰ সন্দৰ্ভত প্ৰশিক্ষণ প্ৰদান কৰা হয়। এই উদ্দেশ্যে জিলা উপায়ুক্তক অধ্যক্ষ হিচাপে লৈ জিলা পৰ্যায়ৰ এখন ক'ৰ কমিটি গঠন কৰা হয়।

000000

বিশিষ্ট লোকসংগীত শিল্পী তথা আকাশবাণীৰ স্বীকৃতিপ্ৰাপ্ত গায়িকা ডলী দাসৰ কালি নিশা ডিব্ৰুগড় মিলন নগৰৰ বাসগৃহত মৃত্যু হয়। মৃত্যুৰ সময়ত তেওঁৰ বয়স আছিল ৬৭ বছৰ।

000000

(সমাপ্ত)